

ادب القاضی

علامہ صدر شہید (م ۱۳۶۵ھ) ترجمہ جناب سعید احمد

۱۔ ادب القاضی سے روشناسی حاصل کرنے کے لئے یہ ضروری ہے کہ لغت اور شرع میں قضاء کا مفہوم معلوم کیا جائے پھر قاضی کی اہلیت، منصب قضاء پر کس کی تقرری جائز ہے اور کس کی جائز نہیں اور منصب قضاء قبول کرنے کے جواز کے بارے میں معلومات ہوں۔

قضاء کے معنی:

۲۔ لغت میں قضاء کا لفظ درج ذیل معانی کے لئے آتا ہے:

الردوم (لازم ہونا): حاکم کو قاضی اس لئے کہا جاتا ہے کہ وہ اپنے احکام لوگوں پر لازم کرتا ہے۔

التقدير (متعین کرنا): کہتے ہیں "قضی علی فلان بالنفقة"، یعنی اس نے نان و نفقہ فلاں کے ذمہ مقرر کر دیا۔

الامر (حکم دینا): فرمان الہی ہے:

وَقَضَى رَبُّكَ أَنْ لَا تَعْبُدُوا إِلَّا إِيَّاهُ (۱) تمہارے رب نے حکم دیا ہے کہ صرف اسی کی عبادت کرو۔

عرف شرع میں قضاء سے مراد ہے فصل الخصومات، یعنی تنازعات اور معاملات میں پیش آنے والے جھگڑوں کو طے کرنا۔

اہلیت قضاء:

۳۔ جہاں تک اہلیت قضاء کا تعلق ہے تو قاضی بننے کا اہل وہ شخص ہو سکتا ہے جو کتاب و سنت کا عالم ہو اور مجتہد فی الرائی (یعنی اجتہاد کی اس حد تک صلاحیت ضرور رکھتا ہو کہ فقہی امور میں کوئی رائے قائم کر سکے) ہو، اس شخص کو منصب قضاء سپرد نہیں کرنا چاہئے جو کتاب و سنت کا عالم اور مجتہد فی الرائی نہ ہو، یہ بات نص اور عقل دونوں سے ثابت ہے:

۴۔ نص سے اس طرح ثابت ہے کہ مروی ہے جب نبی صلی اللہ علیہ وسلم نے حضرت معاذ رضی اللہ عنہ (۱) کو یمن کا قاضی بنا کر بھیجا تو آپ نے ان سے پوچھا۔

بم تقضی یا معاذ؟ قال : بكتاب الله تعالى قال : فان لم تجد؟ قال بسنة رسوله قال فان لم تجد؟ قال : اجتهد في ذلك رأی فقال رسول الله صلى الله عليه وسلم : الحمد لله الذي وفق رسول رسول له لما يرضى به رسولہ۔ (۲)

”معاذ! کس طرح فیصلے کرو گے؟ انہوں نے جواب دیا کتاب اللہ کی روشنی میں، پھر آپ نے پوچھا اگر اس میں کوئی حکم نہ پاؤ؟ تو انہوں نے جواب دیا پھر سنت رسول اللہ کی روشنی میں، پھر آپ نے پوچھا کہ اگر یہاں بھی تمہیں کوئی حکم نہ ملے؟ تو انہوں نے جواب دیا پھر اپنی رائے سے اجتہاد کروں گا، تو رسول اللہ صلی اللہ علیہ وسلم نے ارشاد فرمایا کہ ”شکر ہے اس ذات باری کا جس نے اپنے رسول کے قاصد کو اس امر کی توفیق بخشی جس سے اللہ کا رسول راضی اور مطمئن ہے۔“

۵۔ عقلاً اس لئے کہ قاضی حق و انصاف کے مطابق فیصلہ کرنے کا پابند ہے، فرمان الہی ہے:

يَا دَاوُدُ إِنَّا جَعَلْنَاكَ خَلِيفَةً فِي الْأَرْضِ فَاحْكُم بَيْنَ النَّاسِ بِالْحَقِّ۔ (۳)

۱۔ حضرت معاذ بن جبل رسول اللہ صلی اللہ علیہ وسلم کے ایک جلیل القدر صحابی ہیں، رسول اللہ صلی اللہ علیہ وسلم کے ساتھ تمام غزوات میں شریک ہوئے۔ ۱۸ھ میں طاعون عمواس کے حادثہ میں اردن میں فوت ہوئے۔ اس وقت ان کی عمر ۳۳ سال تھی، ان کی سوانح حیات کے لئے دیکھئے: المعارف (عکاشہ) ۲۵۳، مشاہیر علماء الامصار: رقم ۳۲۱، الاستیعاب: ۳/۳۳۵-۳۲۱، اسد الغابۃ: ۵/۱۹۴-۱۹۷ (۲۹۵۳)، تذکرۃ الحفاظ: ۱/۱۹ (۸) الاصابۃ: ۳/۳۰۶-۳۰۷ (۸۰۳۹)، تہذیب الاسماء واللغات: ق، ۱، ج، ۱، ص ۹۸۔

۲۔ دیکھئے سنن ابی داؤد (الاقضية): ۳/۳۰۳ (۳۵۹۲)، سنن الترمذی (الاحکام): ۲/۳۹۳ (۱۳۳۲) سنن الدارمی (المقدمة): ۱/۵۵ (۱۷۰)، مسند امام احمد: ۱/۳۷، ۵/۲۳۶، ۲۳۲، جامع الاصول: ۱۰/۵۵۱ (۷۶۵۱)، تخریج احادیث اصول البرودوی: ص ۱۵۵، مطبع نور محمد کراچی، جمع الفوائد ۱/۶۸۵ (۲۹۲۳)۔ ۳۔ ص ۲۶۔

(اے داؤد! ہم نے آپ کو ملک میں خلیفہ بنایا ہے تو لوگوں کے معاملات کا حق و انصاف کے ساتھ فیصلہ کیا کریں)۔

حق و انصاف کے ساتھ وہی شخص فیصلہ کر سکتا ہے جو کتاب و سنت کا عالم ہو اور مجتہد فی الرائے ہو، کیونکہ حوادث زمانہ تو لامحدود ہیں مگر نصوص تھوڑی تعداد میں ہیں۔ ہر پیش آمدہ معاملہ میں قاضی کو (تنازعات میں) فیصلہ کن نص نہیں ملے گا، اس کو نصوص سے مفہوم و معنی استنباط کرنے کی ضرورت پڑے گی، یہ تب ممکن ہے جب وہ اجتہاد سے واقف ہو۔

اجتہاد اس وقت قابل حجت ہے جب وہ کتاب و سنت کے خلاف نہ ہو، اور کتاب و سنت کی عدم مخالفت تب ہی ممکن ہے جب کہ وہ کتاب و سنت کا عالم ہو، اس لئے کتاب و سنت سے آگاہی اس کے لئے شرط قرار پائی۔

امام خصاص رحمہ اللہ نے ایک اور شرط کا بھی اضافہ کیا ہے کہ قاضی عادل بھی ہو، یہ امام شافعی رحمۃ اللہ علیہ کا نقطہ نظر ہے۔ (۱) امام شافعی کے نزدیک (قاضی کے لئے) عدالت کی شرط ایک لازمی شرط ہے، حتیٰ کہ اگر کسی نے قضاء کا عہدہ سنبھالا ہو اور وہ عادل نہیں تو وہ قاضی نہیں ہو سکتا اور نہ ہی اس کے فیصلوں کا نفاذ عمل میں لایا جائے گا۔

امام خصاص نے عدالت کی شرط کو اولیت و افضلیت کے درجہ میں رکھا ہے، یعنی بہتر یہی ہے کہ قاضی عادل ہو، جیسا کہ بہتر یہی ہے کہ قاضی کسی فاسق کی شہادت پر فیصلہ نہ دے، تاہم اگر وہ کسی فاسق کی شہادت پر کوئی فیصلہ دے دے تو وہ بہر حال نافذ العمل ہوگا، اس طرح بہتر یہی ہے کہ منصب قضاء کسی فاسق کو تفویض نہ کیا جائے مگر اس کے باوجود اگر کوئی فاسق اس منصب پر مقرر کیا جا چکا ہو تو وہ قاضی ہی گردانا جائے گا اور اس کا فیصلہ نافذ العمل ہوگا۔

منصب قضاء قبول کرنا کس حکومت میں جائز ہے؟

۶۔ منصب قضاء عادل حکمران کی حکومت اور ظالم حکمران کی حکومت دونوں میں قبول کیا جا سکتا ہے، عادل حکمران کی حکومت میں تو اس لئے کہ نبی صلی اللہ علیہ وسلم نے حضرت معاذ رضی اللہ عنہ کو یمن کا قاضی بنایا اور حضرت عتاب بن اسید (۲) کو مکہ مکرمہ کا حاکم مقرر کیا

۱۔ کتاب الام: ۶۔ ۲۰۷، المختصر: ۵/۲۳۲، ادب القاضی (ماوردی): ۱/۶۱۸ (۱۵۰۳)۔

۲۔ عتاب بن اسید بن ابی المعص، ان کی کنیت ابو محمد ہے رسول اللہ ﷺ کے ایک جلیل (باقی آگے)

تھا۔ (۱) جہاں تک غیر عادل حکمران کی حکومت کا تعلق ہے تو اس کی دلیل یہ ہے کہ صحابہ کرام نے حضرت امیر معاویہ کی جانب سے ذمہ داریاں قبول کی تھیں، جب کہ حضرت علی کے ساتھ ان کے اختلافات واضح ہو چکے تھے اور وہ یہ بھی جانتے تھے کہ حضرت علی رضی اللہ عنہ حق پر ہیں۔ بایں ہمہ ظالم حکمران کی طرف سے منصب قضاء قبول کرنا اسی وقت صحیح ہوگا جب یہ امکان موجود ہو کہ اس کی حکومت میں عدل و انصاف کے ساتھ فیصلے کئے جاسکیں گے، اگر اس کی حکومت میں عدل و انصاف کا امکان نہیں تو اس کی حکومت میں قاضی کا عہدہ قبول کرنا صحیح نہیں ہے، حضرت حکم بن عمرو الغفاری (۲) سے روایت ہے: "انہ اناہ کتاب معاویہ و فیہ ان امیر المؤمنین یأمرک ان تصطفی لہ" کہ ان کے پاس حضرت معاویہ کی جانب سے ایک خط موصول ہوا جس کے مندرجات یہ ہیں:

(بقیہ): القدر صحابی ہیں، فتح مکہ کے دن اسلام قبول کیا، رسول اللہ ﷺ نے ان کو فتح مکہ کے سال یعنی ۸ھ میں مکہ کا حاکم مقرر کیا تھا (جب کہ آپ غزوہ حنین سے واپس تشریف لائے یا اس طرف روانہ ہونے والے تھے)۔ اس وقت ان کی عمر بیس سال سے کچھ زائد تھی، انہوں نے اس سال لوگوں کو حج کرایا، حضرت ابوبکر صدیق نے اپنی وفات تک ان کو بطور حاکم مکہ برقرار رکھا تھا، واقدی کے بیان کے مطابق حضرت عتاب اس دن فوت ہوئے جس دن حضرت ابوبکر صدیق کی وفات ہوئی۔ حضرت عتاب کی اولاد بھی اس طرح کہتی ہے۔ محمد بن سلام کہتے ہیں کہ جس دن حضرت عتاب کو دفن کیا گیا اس دن حضرت ابوبکر صدیق کی وفات کی خبر یہاں پہنچی تھی، آپ ایک صالح اور پارسا انسان تھے۔

سوانح حیات کے لئے دیکھیے: الاستیعاب: ۱۵۳/۳، ۱۵۴، اسد الغابۃ: ۳/۵۵۶ (۳۵۳۲)، الاصابۃ: ۲/۴۳۳ (۵۳۹۳)، نسب قریش (مصعب زبیری): ۱۸۷، تہذیب الاسماء واللغات، ق، ج ۱، ص ۳۱۸، المعارف: ۲۸۳۔

۱۔ تلخیص الحجیر: ۲/۲۵ (۱۲۰۲)، السنن الکبریٰ: ۵/۳۱۳، الکافی الثانی فی تخریج احادیث الکشاف: ۱۰۱ (۳۰۲)۔

۲۔ حکم بن عمرو الغفاری رابع بن عمرو کے بھائی ہیں، یہ دونوں بھائی اپنے آپ کو غفار کی طرف منسوب کرتے تھے، دونوں رسول اللہ ﷺ کے صحابی ہیں، دونوں نے رسول اللہ ﷺ سے احادیث روایت کی ہیں اور دونوں بصرہ میں قیام پذیر تھے، حضرت حکم سے حسن بصری، ابن سیرین اور ابوشعشاء وغیرہ نے حدیث کی روایت کی ہے، زیاد نے ان کو فراسان کا حاکم مقرر کیا تھا، ۴۵ھ میں وہیں ان (باقی آگے)

”امیر المؤمنین تمہیں حکم دیتے ہیں کہ زرد اور سفید اشیاء (سونا چاندی) چھانٹ کر میری طرف بھیج دی جائیں“ تو حضرت حکم بن عمرو نے فرمایا اللہ تعالیٰ کی کتاب امیر المؤمنین (حضرت معاویہؓ) کے مکتوب پر فوقیت رکھتی ہے۔ پھر قرآن مجید کی یہ آیت پڑھی:

وَأَعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ۔ (۱)

(جان رکھو جو چیز تم جنگ میں بطور غنیمت حاصل کرو تو اس کا پانچواں حصہ اللہ تعالیٰ کے لئے ہے)۔

اس کے بعد منبر پر کھڑے ہو کر ارشاد فرمایا:

لوگو! مجھے امیر المؤمنین کا خط موصول ہوا ہے جس میں انہوں نے مجھے حکم دیا ہے کہ میں زرد اور سفید اشیاء (سونا چاندی) ان کے لئے منتخب کر لوں، مگر اللہ تعالیٰ کی کتاب کو امیر المؤمنین (معاویہ) کے خط پر برتری حاصل ہے، میں مال غنیمت کو تمہارے درمیان تقسیم کرتا ہوں، تم میں سے ہر شخص کھڑا ہو اور اپنا حق وصول کرے، پھر فرمایا: ”یا اللہ! میری جان اپنے قبضے میں لے۔“ اس کے بعد وہ تھوڑا عرصہ ہی زندہ رہے۔ (۲)

اپنی مرضی سے منصب قضاء قبول کرنے کا جواز:

۷۔ جہاں تک منصب قضاء قبول کرنے کا تعلق ہے تو اس بارے میں فقہاء کا اختلاف ہے، بعض فقہاء کے نزدیک یہ منصب اپنی مرضی سے قبول کیا جاسکتا ہے کیونکہ انبیاء و رسل اور خلفاء راشدین نے اس منصب کو اپنایا تھا، علاوہ ازیں خلفاء راشدین کی نیابت (کے پیش نظر) اور حدود اللہ کو قائم کرنے کے لئے اپنی مرضی سے اس منصب کو قبول کرنے کا جواز ہو سکتا ہے۔

(بقیہ): کی وفات ہوئی، سوانح حیات کیلئے دیکھئے: الاستیعاب: ۱/۳۱۳-۳۱۵، اسد الغابہ: ۲/۴۰ (۱۲۳۳)،

الاصابہ: ۱/۳۳۵-۳۳۶ (۱۷۸۳) تقریب التہذیب: ۱/۱۹۲ (۳۹۷)۔

۱۔ الانفال: ۳۱۔

۲۔ الاستیعاب: ۱/۳۱۳-۳۱۵، طبقات ابن سعد: ۷/۱۸۱۔

بعض حضرات کا خیال ہے کہ منصب قضاء اگر قبول کرنا پڑ جائے تو مجبوراً قبول کیا جائے، اس کی دلیل یہ روایت ہے "انہ دعی الی القضاء ثلاث مرات فابی حتی ضرب" (۱) امام ابو حنیفہ کو عہدہ قضاء کے لئے تین مرتبہ پیش کش کی گئی تھی مگر انہوں نے ہر مرتبہ انکار کر دیا اور ہر مرتبہ ان کو تیس کوڑے لگوائے جاتے، تیسری مرتبہ انہوں نے فرمایا کہ میں اپنے ساتھیوں سے مشورہ کر لوں انہوں نے امام ابو یوسف سے مشورہ کیا، امام ابو یوسف نے کہا اگر آپ کے ہاتھ میں قضاء ہوگی تو اس سے عوام الناس کو فائدہ پہنچے گا، امام صاحب نے غضب ناک ہو کر کہا: ارایست لو امرت ان اعبر البحر سباحة اکت اقدر علیہ وکانی بک قاضياً۔ "تمہارا کیا خیال ہے کہ اگر مجھے دریا تیر کر عبور کرنے کے لئے کہا جائے تو کیا میں ایسا کر سکوں گا؟ مجھے لگتا ہے کہ تم ایک دن قاضی بن کر رہو گے۔"

ایسے ہی امام محمد کے بارے میں روایت ہے: انہ دعی الی القضاء فابی حتی قید (۲) امام محمد کو عہدہ قضاء کی دعوت دی گئی تو انہوں نے انکار کر دیا حتیٰ کہ ان کو قید کر دیا گیا۔ بالآخر انہوں نے مجبوراً یہ عہدہ قبول کیا۔

صحیح یہ ہے کہ اپنی مرضی سے منصب قضاء قبول کرنے میں اجازت ہے لیکن عزیمت یہ ہے کہ اس سے پرہیز ہی کیا جائے، جہاں تک اجازت کا تعلق ہے ہم اس بارے میں پہلے بیان کر چکے ہیں، اس منصب سے پرہیز عزیمت ہے اس کے دو سبب ہیں:

۱- مناقب امام اعظم (موفق): ۱۶۲/۱، ۲۰۲، ۲۰۵، مناقب امام اعظم (امام کردری): ۱/۱۷۸، ۲۰۳، ۲۳۱-۲۳۳، جامع مسانید امام ابو حنیفہ: ۱/۳۸، مناقب امام ابو حنیفہ از ذہبی (تحقیق الکوثری): ص ۱۶-۱۷، تلخیص الخیر ۱۸۶/۳، شرح ابی الطیب الطبری المحقق المدنی: مخطوط، ج ۱۰ ورقہ ۱۳۸ ب، ادب القضاء (ابن ابی الدم): دارالکتب المصریہ قاہرہ رقم ۱۲ فقہ حنفی، ورقہ ۳، نصب الرایت: ۳/۶۵، الدراریہ: ۲/۱۶۶، اخبار القضاة: ۱/۲۶، البصوط: ۱۶/۶۹، الفتاویٰ الہندیہ: ۳/۳۱۱، فتح القدر: ۵/۳۶۰، تہذیب الاسماء واللغات: ۲/۲۱۸، المستطرف: ۱/۹۷، الفتاویٰ الہزازیہ: ۵/۱۳۲، بدائع البصانح: ۹/۳۰۸۔

۲- مناقب امام ابو حنیفہ وصابیہ (ذہبی، تحقیق محمد زاہد الکوثری و ابو الوفاء الافغانی): ص ۵۵، الجواہر المفیہ: ۳/۳۳، نصب الرایۃ: ۳/۶۵، الدراریہ: ۲/۱۶۶، الفتاویٰ الہندیہ: ۳/۳۱۱، فتح القدر: ۵/۳۶۰

☆ جس نے قبل از وقت کسی شی کے حصول کی کوشش کی اسے اس سے محرومی کی سزا دی جائے گی ☆

اولاً: قاضی حق و انصاف کے ساتھ فیصلہ کرنے کا پابند ہے، ہو سکتا ہے وہ شروع شروع میں تو حق و انصاف کے ساتھ فیصلے کرے لیکن بعد میں منصفانہ نہ کرے۔

ثانیاً: قضاء سے عہدہ برآ ہونے کے لئے اسے دوسروں کی معاونت مطلوب ہوگی، ہو سکتا ہے کہ دوسرے لوگ اس کی صحیح معاونت نہ کریں۔ (جاری ہے)

مجلس ادارت مجلہ فقہ اسلامی کو

فقہ اسلامی کی مثالی خدمت (در)

کامیاب اشاعت کے پانچ سال مکمل کرنے پر مبارکباد

☆☆☆☆

مکتبہ فضی (الفرق) شاپ نمبر ۱۲ قاسم سنٹر، اردو بازار - کراچی

اسکارز اکیڈمی کی تمام مطبوعات ہمارے ہاں دستیاب ہیں
دیگر ہر قسم کی دینی کتب کے حصول کے لئے ہم سے رجوع فرمائیں۔

مغربی فکر و فلسفہ کا تحقیقی و تنقیدی جائزہ

ماہنامہ ساحل کراچی میں پڑھئے..... شمارہ جنوری ۲۰۰۵

ڈاکٹر جاوید اکبر انصاری کے چند فکر انگیز مضامین

سرمایہ داری اور سرمایہ دارانہ نظام کیا ہے؟

سرمایہ دارانہ شخصیت کے اجزائے ترکیبی

مغرب اور اسلام کا تصور خیر اور حق

فلسفہ جمہوریت کا محاکمہ، مغربی استعمار اور امت مسلمہ کی ذمہ داری